

အနိုင်ရသောပုဂ္ဂိုလ်များနှင့်အရှက်ရှိသူများအား  
အကျဉ်းချုပ်ချုပ်ဆိုချက်  
အကျဉ်းချုပ်ချုပ်ဆိုချက်  
အကျဉ်းချုပ်ချုပ်ဆိုချက်

**နိုင်ငံတော်**

- ၁။ ဗမာနိုင်ငံတော်သည် လုံးဝလွတ်လပ်၍ အချုပ်အခြာအာဏာနှင့် ပြည့်စုံသော နိုင်ငံတော် ဖြစ်ရမည်။
- ၂။ ဗမာနိုင်ငံတော်သည် မဟာအရှေ့အာရှတိုက်နှင့်အတူ ကြီးပွားရေးနယ်ကြီး တည်ထောင် ကြသော အချုပ်အခြာအာဏာပိုင် နိုင်ငံအစုအသင်းတွင် အခြား နိုင်ငံများနှင့် အခွင့်အရေး တန်းတူရရှိ၍ ပါဝင်သော နိုင်ငံတစ်ခုဖြစ်ရမည်။
- ၃။ ဥပဒေပြုနိုင်၊ အုပ်ချုပ်နိုင်၊ တရားစီရင်နိုင်သော တန်ခိုးအာဏာများနှင့် အစိုးရ၏ တန်ခိုးအာဏာ အားလုံးသည် နိုင်ငံသားတို့ထံမှ သက်ဆင်းသဖြင့် ရရှိသော တန်ခိုးအာဏာများဖြစ်သည်။ ထိုတန်ခိုးအာဏာများကို အောက်ပါစည်းမျဉ်း ဥပဒေများအတိုင်း ဆောင်ရွက်ရမည်။

**နိုင်ငံတော်အဓိပတိ**

- ၁။ အချုပ်အခြာအာဏာနှင့် ဂုဏ်အဆင့်အတန်းတို့ လုံးဝပြည့်စုံသော နိုင်ငံတော် အဓိပတိသည် ဗမာနိုင်ငံတော်ကို စိုးမိုးအုပ်ချုပ်ရမည်။
- ၂။ အုပ်ချုပ်ရေးဥပဒေသစ်တစ်ခုအရ ဆောင်ရွက်ခြင်း မပြုမီကာလ အတွင်းတွင် နိုင်ငံတော်အဓိပတိရာထူး ဆက်ခံသိမ်းပိုက်သောကိစ္စကို ရွေးကောက်သော နည်းဖြင့် အကယ်၍တတ်နိုင်ပါက ရာထူးလစ်လပ်သောနေ့မှစ၍ ရက် ၃၀ အတွင်းတွင် ပြီးမြောက်စေရမည်။ ယင်းသို့ဆောင်ရွက်ရာတွင် အတိုင်ပင်ခံလွှတ်တော် ဥက္ကဋ္ဌက သော်လည်းကောင်း၊ ဒုဥက္ကဋ္ဌကသော်လည်းကောင်း၊ အကယ်၍ ထိုပုဂ္ဂိုလ်နှစ်ဦး မရှိခဲ့သော် အတိုင်ပင်ခံလွှတ်တော်က ထိုကိစ္စ အတွက် ရွေးကောက် တင်မြှောက်သော လွှတ်တော်အ မတ်တစ်ဦးသော်လည်းကောင်း နာယကပြုသော ဝန်ကြီးအဖွဲ့နှင့် အတိုင်ပင်ခံလွှတ်တော် နှစ်ရပ်၏ တွဲဖက်အစည်းအဝေးက ဆောင်ရွက်ရမည်။

**ဝန်ကြီးများအဖွဲ့**

- ၁။ ဝန်ကြီးချုပ်ကြီးမှူးသော ဝန်ကြီးများအဖွဲ့တစ်ခုရှိရမည်။
- ၂။ နိုင်ငံတော်အဓိပတိသည် ဝန်ကြီးချုပ်၏ ထောက်ခံချက်အရ ဝန်ကြီးများကို ခန့်ရမည်။
- ၃။ ဝန်ကြီးများအဖွဲ့သည် အဖွဲ့လိုက်လည်းကောင်း၊ တစ်ဦးစီလည်းကောင်း နိုင်ငံတော် အဓိပတိအား တာဝန်ခံ၍ နိုင်ငံတော်အုပ်ချုပ်ရေးကို ဆောင်ရွက်ရမည်။

- ၄။ နိုင်ငံတော်၏ ဝန်ကြီးများသည် နိုင်ငံတော်အဓိပတိ နှစ်မြိုက်ကျေနပ်သမျှ ကာလပတ်လုံး ရာထူးလက်ရှိတည်နေရမည်။
- ၅။ အုပ်ချုပ်ရန်အလို့ငှာ ကျနစွာပြုထားသော နည်းဥပဒေနှင့် စည်းကမ်းဥပဒေတို့အရ အစိုးရကိစ္စတို့ကို ဆောင်ရွက်ရမည်။

**အတိုင်ပင်ခံလွှတ်တော်**

- ၁။ အများပြည်သူအတွက် အရေးကြီးသောကိစ္စများနှင့်စပ်လျဉ်း၍ အကြံဉာဏ် တောင်းဆို ခဲ့သော် နိုင်ငံတော်အဓိပတိအားအကြံဉာဏ်ကို တောင်းရမည်။
  - (က) အခွန်တော်ကိစ္စ
  - (ခ) နှစ်စဉ် ငွေဝင်၊ ငွေထွက်ခန့်မှန်းချက်
  - (ဂ) နိုင်ငံတော်ချေးငွေများ
  - (ဃ) သာမန်ဥပဒေပြုခြင်း
  - (င) စစ်ပြေငြိမ်းရေးစာချုပ်များ၊ ထို့ပြင် အတည်မပြုသေးမီ အတည်ပြုချက်လိုသော အခြားစာချုပ်များ၊ သဘောတူညီချက်များနှင့်ပဋိညာဉ် ပြုချက်များ
- ၂။ အတိုင်ပင်ခံလွှတ်တော်အမတ်ဦးရေမှာ ၂၀ ထက်မနည်းရ၊ ၂၅ ထက်လည်း မများရ။
- ၃။ အတိုင်ပင်ခံလွှတ်တော်သည် အကြံဉာဏ်ပေးအဖွဲ့ဖြစ်ရမည်။
- ၄။ နိုင်ငံတော်အဓိပတိသည် ဝန်ကြီးများအဖွဲ့နှင့် တိုင်ပင်ပြီးနောက် အတိုင်ပင်ခံ လွှတ်တော် အမတ်များကို ခန့်ရမည်။
- ၅။ ဝန်ကြီးများသည် အတိုင်ပင်ခံလွှတ်တော်အမတ်များ မဟုတ်သော်လည်း အတိုင်ပင်ခံ လွှတ်တော် အစည်းအဝေးများ၌ ပါဝင်ဆောင်ရွက်နိုင်ခွင့်ရှိရမည်။
- ၆။ အတိုင်ပင်ခံလွှတ်တော်၌ လွှတ်တော်အမတ်များက ရွေးကောက်တင်မြှောက်သော ဥက္ကဋ္ဌတစ်ဦးနှင့် ဒုဥက္ကဋ္ဌတစ်ဦးရှိရမည်။
- ၇။ အတိုင်ပင်ခံ လွှတ်တော်အမတ်များသည် သက်ကြီးဝါရင့်၊ နိုင်ငံအုပ်ချုပ်ရေးသုခမိန့်တို့၏ အရည်အချင်းမျိုးနှင့် ပြည့်စုံသောသူများဖြစ်ရမည်။
  - (က) အသက်မှာ အနည်းဆုံး ၄၀ ဖြစ်ရမည်။
  - (ခ) အများပြည်သူတို့၏အကျိုးစီးပွားကို ဆောင်ရွက်ဖူးရမည်။
 သို့တည်းမဟုတ် လုပ်ရည်ကြံရည်သော်၎င်း၊ ပညာအရည်အချင်းသော်၎င်း ထူးချွန် သောကြောင့် တိုင်းပြည်နိုင်ငံ၏ အရေးကြီးသော လုပ်ငန်းများအတွက် ကိုယ်စားလှယ်အဖြစ် ဆောင်ရွက်နိုင်သောသူများ ဖြစ်ရမည်။
- ၈။ အတိုင်ပင်ခံလွှတ်တော်သည် လွှတ်တော်လုပ်ငန်းကို ဆောင်ရွက်ရန်နှင့် အစီစဉ်ကျနစွာ ရှိစေရန် နည်းဥပဒေများကို နိုင်ငံတော်အဓိပတိ၏ သဘောတူညီချက်ကို အထောက်အထား ပြု၍ လုပ်ရမည်။

**ဥပဒေပြုခြင်း**

- ၁။ ဥပဒေပြုရန်တာဝန်သည် နိုင်ငံတော်အဓိပတိ၏ တာဝန်ဖြစ်ရမည်။ အဓိပတိသည် သာမန်အားဖြင့် ထိုတာဝန်ကို ဝန်ကြီးများအဖွဲ့နှင့် တိုင်ပင်ပြီးနောက် ဆောင်ရွက်ရမည်။
- ၂။ သာမန်ဥပဒေပြုမှုကိစ္စတွင် ဝန်ကြီးများအဖွဲ့သည် နိုင်ငံတော်အဓိပတိအား အကြံဉာဏ်မပေးမီ အတိုင်ပင်ခံလွှတ်တော်၏ ထင်မြင်ချက်များကို ရှေးဦးစွာ တောင်းယူရမည်။
- ၃။ သို့ရာတွင် သာမန်မဟုတ်သော ဥပဒေပြုမှုကိစ္စတွင် ဝန်ကြီးများအဖွဲ့သည် အတိုင်ပင်ခံလွှတ်တော်ကို မတိုင်ပင်ပဲဆောင်ရွက်နိုင်သည်။  
**ရှင်းလင်းချက်။** သာမန်မဟုတ်သော ဥပဒေပြုမှုသည် နိုင်ငံသူနိုင်ငံသား အများ၏ ဘေးရန်ကင်းမှု တည်တံ့အောင် စောင့်ရှောက်ရေးကိစ္စနှင့်သော်လည်းကောင်း၊ နိုင်ငံသူနိုင်ငံသားများ၏ ဘေးရန်အန္တရာယ်ကို ကာကွယ်ရေးကိစ္စနှင့်သော်လည်းကောင်း၊ စစ်မက်ရေးရာကြောင့် သေရေးရှင်ရေးတမျှ အရေးကြီးလှသော ကိစ္စများနှင့်သော်လည်းကောင်း သက်ဆိုင်စေရမည်။
- ၄။ တိုင်းသူပြည်သားတို့၏လွတ်လပ်မှုများကို ချုပ်ချယ်သော သာမန်မဟုတ်သည့် ဥပဒေအားလုံးကို စစ်ပြီးငြိမ်းသောအခါ မြန်နိုင်သမျှအမြန်ဆုံးပြန်လည် စိစစ်ရမည်။
- ၅။ ဤအုပ်ချုပ်ရေးစည်းမျဉ်းဥပဒေအရ စတင်မဆောင်ရွက်မီ ဗမာနိုင်ငံ၌ အတည် ဖြစ်လျက်ရှိနေသော ဥပဒေများအားလုံးသည် ဤအုပ်ချုပ်ရေး စည်းမျဉ်းဥပဒေနှင့် မဆန့်ကျင်သည့် ဆိုင်ရာအာဏာပိုင်က ပြင်ဆင်ဖြည့်စွက်ပြောင်းလဲခြင်း မပြုသမျှကာလပတ်လုံး ဆက်လက်အတည်ဖြစ်လျက်ရှိရမည်။

**ဗမာအမျိုးသားတို့၏အခြေခံအခွင့်အရေးများ**

- ၁။ ကိုယ်ရေးလွတ်လပ်မှု၌ အတားအဆီးအနှောင့်အယှက်မရှိစေရ။ ဥပဒေအရ မဟုတ်လျှင် မည့်သည့် ဗမာအမျိုးသားမျှ မိမိကိုယ်ရေးလွတ်လပ်မှုကို မဆုံးရှုံးစေရ။
- ၂။ ဥပဒေအရမဟုတ်လျှင် မည်သည့်ဗမာအမျိုးသားမျှ မိမိပိုင်စည်းစိမ်ဥစ္စာကို မဆုံးရှုံးစေရ။
- ၃။ ဗမာအမျိုးသားတိုင်း၏ နေအိမ်သည် အဖျက်အဆီး အနှောင့်အယှက်မှ ကင်းလွတ်စေရမည်။ ဥပဒေအရမဟုတ်လျှင် မည်သည့်နေအိမ်အတွင်းကိုမျှ အတင်းကျူးကျော်ဝင်ရောက်ခြင်း မပြုရ။
- ၄။ ဗမာအမျိုးသားတိုင်းသည် နိုင်ငံတော်ငြိမ်ဝပ်ပိပြားရေးနှင့် လောကဝတ္တရားတို့ကို ထိခိုက်ပျက်ပြားခြင်းမရှိစေဘဲ မိမိယုံကြည်သောဘာသာအယူဝါဒအတိုင်း ကိုးကွယ်ကျင့်ဆောင်နိုင်စေရမည်။
- ၅။ ဗမာအမျိုးသားတိုင်းမှာ တရားဥပဒေအတွင်း လောကဝတ္တရားနှင့် မဆန့်ကျင် စေဘဲ မိမိ၏သဘောကို လွတ်လပ်စွာထုတ်ဖော်ပြောဆိုခြင်း၊ အကြမ်းမဖက် လက်နက်မပါပဲ

စုရုံးစည်းဝေးခြင်း၊ အသင်းအပင်း အစည်းအရုံး ဖွဲ့စည်းခြင်း တို့ကို ပြုနိုင်ခွင့်ရှိရမည်။

**တရားရုံးတော်များ**

၁။ ယခုတည်လျက်ရှိသော ဗမာနိုင်ငံတော်၏ တရားလွှတ်တော်သည် ဆက်လက် တည်မြဲ ရမည်။ ထို့ပြင် ထိုတရားလွှတ်တော်သည် အမှုတွဲမှတ်တမ်းတရားရုံးချုပ် ဖြစ်ရမည်။ ထိုတရားလွှတ်တော်၌ တရားဝန်ကြီးချုပ်တဦးနှင့် နိုင်ငံတော် အဓိပတိက လိုအပ်သည်ထင်သလောက်ခန့်သော တရားဝန်ကြီးများ ပါဝင် ရမည်။

၂။ ဥပဒေနှင့် တရားလမ်းမှန်အတိုင်း တရားစီရင်ခြင်းနှင့် တရားရုံးများဖွဲ့စည်းခြင်းတို့သည် အတည်ဖြစ်လျက်ရှိသော ဥပဒေများအတိုင်းဖြစ်ရမည်။

၃။ (က) နိုင်ငံတော်အဓိပတိသည် ဝန်ကြီးချုပ်နှင့်သော်လည်းကောင်း၊ ဆိုင်ရာ ဝန်ကြီး နှင့်သော်လည်းကောင်း တိုင်ပင်ပြီးနောက် တရားဝန်ကြီးချုပ်ကို ခန့်ရမည်။

(ခ) နိုင်ငံတော်အဓိပတိသည် ဝန်ကြီးချုပ်နှင့် တရားဝန်ကြီးချုပ်တို့ကို သော် လည်းကောင်း၊ ဆိုင်ရာဝန်ကြီးနှင့် တရားဝန်ကြီးချုပ်တို့ကိုသော်လည်း ကောင်း၊ တိုင်ပင်ပြီးနောက် အခြားတရားဝန်ကြီးများကို ခန့်ရမည်။

၄။ ကျင့်ဝတ်ပျက်ပြားသည် (သို့မဟုတ်) စိတ်သော်လည်းကောင်း၊ ကိုယ်သော် လည်းကောင်း မစွမ်းမသန်သည်ဟူသော အကြောင်းထင်ရှားသည့်အတွက် မှတပါး တရားဝန်ကြီးများကို ရာထူးမှနုတ်ပယ်ခြင်း မပြုရ။

**ရှင်းလင်းချက်။** ကျင့်ဝတ်ပျက်ပြားခြင်းဟူသောစကား၏ အဓိပ္ပာယ်၌ နိုင်ငံတော်၏ အပေါ်တွင် ကျင့်ဝတ်ပျက်ပြားခြင်းလည်း ပါဝင်သည်။

၅။ တရားဝန်ကြီးအားလုံးသည် အတည်ဖြစ်လျက်ရှိသော ဥပဒေများကိုသာလျှင် လိုက်နာ၍ တရားစီရင်ပိုင်ခွင့်ရှိရမည်။

၆။ တရားလွှတ်တော်၏ စီရင်ချက်သည် အမှုတိုင်း၌ အယူခံမရှိသော အပြီးသတ် စီရင်ချက် ဖြစ်ရမည်။

၇။ တရားမတရားသူကြီးများနှင့် ရာဇဝတ်တရားသူကြီးများမှာ မိမိတို့ တရားစီရင် ပိုင်ခွင့် အာဏာပျံ့နှံ့ရာ နယ်ပယ်အတွင်းရှိ လူများအားလုံး၏အပေါ်တွင် အောက်ပါ ချွင်းချက်များမှတစ်ပါး လူမျိုးမရွေး တရားစီရင်ပိုင်ခွင့် အာဏာရှိ ရမည်။ ချွင်းချက်များမှာ -

(က) နိုင်ငံတော်အတွင်းမှာ နေသော်လည်း ပြည်ထောင်အချင်းချင်းဆက်ဆံရေး ဥပဒေအရ နိုင်ငံတော်၏ဥပဒေအာဏာအောက်သို့ မကျမရောက်သော ပုဂ္ဂိုလ်များ

(ခ) စစ်တပ်တရားရုံးမှ အပြစ်ပေးနိုင်သော ပြစ်မှုမျိုးကို ကျူးလွန်သော လက်နက်ကိုင် ဗမာစစ်တပ်ဝင်များ၊ ထို့ပြင် -

- (ဂ) ဗမာနိုင်ငံတော်အစိုးရနှင့် နိပွန်နိုင်ငံတော်အစိုးရတို့ ချုပ်ဆိုထားသော စာချုပ်အရ သော်လည်းကောင်း၊ ပဋိညာဉ်ပြုထားချက်အရ သော်လည်းကောင်း၊ အခြားနည်းဖြင့် စစ်ဆေးရန် သတ်မှတ်ထားသော စစ်ဘက်ဆိုင်ရာပြစ်မှုများကို ကျူးလွန်သည့် လက်နက်ကိုင် မဟာမိတ်စစ်တပ်ဝင်များ

**ဘာသာ**

ဗမာဘာသာသည် ဗမာနိုင်ငံတော်သစ်၏ ရုံးသုံးဘာသာဖြစ်ရမည်။

**နိုင်ငံတော်ဝန်ထမ်းများ**

- ၁။ နိုင်ငံတော်ဝန်ထမ်းအတွက် ရာထူးဟူသမျှသည် နိုင်ငံတော်အဓိပတိမှ သက်ဆင်းကျ ရောက်ရမည်။
- ၂။ နိုင်ငံတော်ဝန်ထမ်း ရာထူးဝန်အဖွဲ့တစ်ခုရှိရမည်။ နိုင်ငံတော်အဓိပတိသည် ဝန်ကြီးများ အဖွဲ့နှင့် တိုင်ပင်ပြီးနောက် အဖွဲ့ဥက္ကဋ္ဌနှင့် အခြားအဖွဲ့ဝင်များကို ခန့်ရမည်။
- ၃။ ဝန်ကြီးအဖွဲ့နှင့် တိုင်ပင်ပြီးနောက် ပြုထားသော စည်းကမ်းဥပဒေများအရ နိုင်ငံတော်အဓိပတိသည် အဖွဲ့ဝင်ဦးရေ၊ ရာထူးသက်တမ်းနှင့် အမှုထမ်း စည်းကမ်းတို့ကို သတ်မှတ် ရမည်။
- ၄။ ဤအဖွဲ့သည် နိုင်ငံတော်အဓိပတိအား တာဝန်ခံရမည်။
- ၅။ ဤအဖွဲ့ကဆောင်ရွက်ရန်ရှိသောကိစ္စများမှာ ကျနစွာပြုထားသော နည်းဥပဒေ များနှင့် စည်းကမ်းဥပဒေများအရ လွှဲအပ်ခြင်းခံရသော နိုင်ငံတော်ဝန်ထမ်းနှင့် သက်ဆိုင်သည့်ကိစ္စများဖြစ်ရမည်။
- ၆။ ဤအဖွဲ့မှာ အဖွဲ့လုပ်ငန်းနှင့်ဝတ္တရားတို့ကို လွတ်လပ်စွာဆောင်ရွက်နိုင်ခွင့်ရှိရ မည်။
- ၇။ လွတ်လပ်ရေး စတင်တည်ထောင်သောနေ့၌ နိုင်ငံတော်အစိုးရသော်၎င်း၊ စည်ပင်ရေး အဖွဲ့များ၌သော်၎င်း၊ အမှုထမ်းလျက်ရှိသော ဗမာအမျိုးသားအားလုံးသည် ဗမာ နိုင်ငံတော်သစ်တွင် ယင်းအခွင့်အရေးနှင့် စည်းကမ်းများအတိုင်း ခန့်ထားပြီး ဖြစ်သူ များဟူ၍ မှတ်ယူရမည်။ သို့ရာတွင် ထိုသူတို့သည် လွတ်လပ်ရေး စတင် တည်ထောင် ပြီးနောက် နိုင်ငံတော်အဓိပတိက သတ်မှတ်မည်ဖြစ်သောနေ့၌ နိုင်ငံတော်သစ်၏ သစ္စာတော်ကို ခံယူရမည်။

**စာရင်းစစ်နှင့်စာရင်းကိုင်**

- ၁။ ဝန်ကြီးချုပ်နှင့်သော်၎င်း၊ ဆိုင်ရာဝန်ကြီးနှင့်သော်၎င်း တိုင်ပင်ပြီးနောက် နိုင်ငံတော် အဓိပတိက ခန့်ထားသော ဗမာနိုင်ငံတော် စာရင်းစစ်အရာရှိချုပ် တစ်ဦးရှိရမည်။

- ၂။ စာရင်းစစ်အရာရှိချုပ်၏အမှုထမ်းစည်းကမ်းများသည် ဝန်ကြီးချုပ်နှင့်သော်၎င်း၊ ဆိုင်ရာ ဝန်ကြီးနှင့်သော်၎င်း၊ တိုင်ပင်ပြီးနောက် နိုင်ငံတော်အဓိပတိပြဋ္ဌာန်းထားသည့်အတိုင်း ဖြစ်ရမည်။ အဓိပတိ၏ သဘောတူညီချက်မရှိပဲ စာရင်းစစ်အရာရှိချုပ်သည် မိမိ၏ရာထူးမှ ရပ်စဲပြီးသည့်နောက် ဗမာနိုင်ငံအတွင်းတွင် အခြားရာထူးတစ်ခုခုကို ထပ်မံလက်ခံနိုင်ခွင့် မရှိစေရ။
- ၃။ ဗမာနိုင်ငံတော်အစိုးရ၏ ငွေစာရင်းများကို အဓိပတိ၏ သဘောတူညီချက်နှင့် စာရင်းစစ် အရာရှိချုပ်က သတ်မှတ်သောနည်းလမ်းအတိုင်း ထားရှိစေရမည်။
- ၄။ ဗမာနိုင်ငံတော်အစိုးရ၏ ငွေစာရင်းများနှင့် သက်ဆိုင်သော စာရင်းစစ်အရာရှိချုပ်၏ အစီရင်ခံစာများကို အဓိပတိထံသို့တင်သွင်းရမည်။ အဓိပတိသည် ထိုအစီရင်ခံစာများကို ဝန်ကြီးများအဖွဲ့နှင့် အတိုင်ပင်ခံလွှတ်တော်တို့သို့ တင်ပြစေရမည်။

**လက်နက်ကိုင်စစ်တပ်များ**

- ၁။ နိုင်ငံတော်အဓိပတိသည် လက်နက်ကိုင် ဗမာစစ်တပ်အားလုံး၏ စစ်သေနာပတိချုပ် ဖြစ်ရမည်။
- ၂။ လက်နက်ကိုင်စစ်တပ်များကို စည်းရုံးရေး၊ အုပ်ချုပ်ရေး သင်ပြလေ့ကျင့်ပေးရေး တို့တွင် နိုင်ငံတော်အဓိပတိသို့ တိုက်ရိုက်တာဝန်ခံရသော စစ်ဌာနဝန်ကြီး တစ်ဦး ရှိရမည်။
- ၃။ နိုင်ငံတော်အဓိပတိသည် စစ်ဌာနဝန်ကြီး၏ ထောက်ခံချက်အရ လက်နက်ကိုင် ဗမာစစ်တပ်များတွင် အရာရှိဗိုလ်အဆင့်အတန်းတင် အမိန့်တော်အားလုံးကို နှင်းအပ် ရမည်။
- ၄။ စစ်သေနာပတိချုပ်အား ဗဟိုစစ်အဖွဲ့ချုပ်ကြီးက စစ်ဘက်ဆိုင်ရာ ကိစ္စအဝဝ တွင် အကြံဉာဏ်ပေးရမည်။ ထိုအဖွဲ့ချုပ်ကြီးတွင် စစ်ဌာနဝန်ကြီးနှင့် သက်ဆိုင်ရာ စစ်ဦးစီးဌာနချုပ်များအပြင် ဒုတိယ စစ်ဌာနဝန်ကြီး စစ်ဌာနရုံးချုပ်၊ စစ်ဦးစီးရေးဌာနခွဲများ၊ စစ်ပညာညွှန်ကြားရေးဌာနခွဲများနှင့် အဖွဲ့ချုပ်ကြီးက ထပ်မံထည့်သွင်းလိုသော စစ်ဘက်ဆိုင်ရာပုဂ္ဂိုလ်များ ပါဝင်စေရမည်။ အဖွဲ့ချုပ်ကြီးတွင် ဝန်ကြီးချုပ်ဖြစ်စေ၊ ဝန်ကြီးချုပ်ကိုယ်စား ဝန်ကြီးတစ်ဦးဦးဖြစ်စေ၊ ထို့ပြင် ဘဏ္ဍာရေးဝန်ကြီး ထို့ပြင် အတိုင်ပင်ခံလွှတ်တော်ဥက္ကဋ္ဌဖြစ်စေ၊ ဒုတိယဥက္ကဋ္ဌဖြစ်စေ ထိုပုဂ္ဂိုလ်တို့ ပါဝင်ဆွေးနွေး ဆောင်ရွက်နိုင်ခွင့် ရှိရမည်။ သို့ရာတွင် မဲပေးနိုင်ခွင့် မရှိစေရ။
- ၅။ သက်ဆိုင်ရာစစ်မှု ဦးစီးရေးဌာနချုပ်များသည် မိမိဆိုင်ရာလက်နက်ကိုင်စစ်တပ်

စစ်ရေးစီမံကွပ်ကဲမှုအတွက် တာဝန်ခံရမည်။

၆။ စစ်ဌာနဝန်ကြီးမှာ စစ်ဦးစီးဌာနချုပ်ကိုဖြစ်စေ၊ စစ်ဦးစီးဌာနချုပ်များကိုဖြစ်စေ၊ ထို့ပြင် ထိုဌာနချုပ်တို့၏ လက်အောက်ခံဖြစ်သော စစ်တပ်တို့ကိုဖြစ်စေ စစ်ဆေးနိုင်သော အာဏာရှိရမည်။

၇။ (က) နိုင်ငံတော်တည်တံ့စေခြင်းအလို့ငှာ စစ်တပ်များသည် နိုင်ငံရေး၏အပတ်တွင် ရှိစေရမည်။

(ခ) စစ်ဌာနဝန်ကြီးကို လက်ရှိစစ်အမှုထမ်းစာရင်း၌ ပါဝင်သောအထက်တန်း စစ်အရာရှိကြီးများထဲမှ အစဉ်သဖြင့်ရွေးချယ်ခန့်ထားရမည်။

၈။ စစ်ဘက်ဆိုင်ရာစာရင်းများကို အဓိပတိ၏တိုက်ရိုက်လက်အောက်ခံဖြစ်သော အထူး စာရင်းစစ်အဖွဲ့က စစ်ဆေးရမည်။

**အုပ်ချုပ်မှုစီမံရေးအဖွဲ့**

၁။ နိုင်ငံတော်အဓိပတိသည် စစ်အခြေအနေအခွင့်သာခွဲသော် လွတ်လပ်ရေးကို စတင် တည်ထောင်သည်မှစ၍ တစ်နှစ်ထက် နောက်မကျစေပဲ အုပ်ချုပ်မှု စီမံရေး အဖွဲ့တစ်ခုကို ဆင့်ခေါ်ရမည်။ အခွင့်မသာခွဲသော် မည်သည့်နည်းနှင့်မဆို စစ်ပြီးငြိမ်း သည်မှစ၍ တစ်နှစ်ထက်နောက်မကျစေပဲ ဆင့်ခေါ်ရမည်။

၂။ ဤအဖွဲ့ကို တိုင်းသူပြည်သားများနှင့် ထိုသူတို့၏ အာသာဆန္ဒအတွက် ကိုယ်စားလှယ် အစစ်အမှန် ဖြစ်မည့် ပုဂ္ဂိုလ်များပါဝင်အောင်ဖွဲ့ရမည်။

၃။ နိုင်ငံတော်အဓိပတိသည် ဝန်ကြီးများအဖွဲ့နှင့် အတိုင်ပင်ခံလွှတ်တော်တို့ကို တိုင်ပင်၍ အုပ်ချုပ်မှု စီမံရေးအဖွဲ့ဝင်များကို ခန့်ပြီးလျှင် ထိုအဖွဲ့နှင့်ပတ်သက်သော အခြားအကြောင်း အချက်တို့ကို သတ်မှတ် ရမည်။

**ရှင်းလင်းချက်။** တိုင်ပင်၍ဟူသောစကားသည် တိုင်ပင်ပြီးနောက်စကားနှင့် အောက်ပါချွင်းချက်မှတစ်ပါး အဓိပ္ပာယ် တူသည်ဟု ဗမာ့လွတ်လပ်ရေး စီစဉ်မှု အဖွဲ့ကြီးက ရည်ရွယ်ရင်းရှိသည်။

**ချွင်းချက်။** တိုင်ပင်၍ ဟူသောစကားသည် ပိုမိုရေလည်အောင် အချင်းချင်း အညီအညွတ် တိုင်ပင်သည်ဟူသော အဓိပ္ပာယ်သို့သက်ရောက်သည်။

၄။ အုပ်ချုပ်မှုစီမံရေးအဖွဲ့သည် အဖွဲ့နာယကကို ရွေးကောက်ရမည်။ ထို့ပြင် အဖွဲ့၏ လုပ်ငန်းနှင့် အစီအစဉ် တို့ကိုကျနစေရန် နည်းဥပဒေများပြုရမည်။

၅။ အုပ်ချုပ်မှုစီမံရေးအဖွဲ့သည် လွတ်လပ်သော ဗမာနိုင်ငံတော်၏ အုပ်ချုပ်ရေး ဥပဒေနှင့်

ပတ်သက်သော ကိစ္စအားလုံးကို ဆုံးဖြတ်ရမည်။ ထိုသို့ဆုံးဖြတ်ရာတွင် အုပ်ချုပ်မှု စီမံရေးအဖွဲ့မျိုး၌ ရှိအပ်သော အာဏာနှင့် ဝတ္တရားအားလုံး ရှိရမည်။ အထက်ပါအာဏာ၌ နိုင်ငံတော်၏ အထွဋ်အထိပ်နှင့် သက်ဆိုင်ရာ ပြဿနာများအတွက် နိုင်ငံ၏ဆန္ဒကို ထောက်လှမ်းရန် စီမံနိုင်သည့်အာဏာ လည်းပါဝင်သည်။ ဤအဖွဲ့မှာ အပြင်အပ ပယောဂ အားလုံးနှင့် ကင်းရှင်း၍ လွတ်လပ်စွာ ဆောင်ရွက်နိုင်ခွင့်ရှိစေရမည်။

၆။ အုပ်ချုပ်မှုစီမံရေးအဖွဲ့၌ လွတ်လပ်စွာပြောဆိုနိုင်ခွင့်ရှိရမည်။ ဤအဖွဲ့၌ဖြစ်စေ၊ ဤအဖွဲ့၏ အဖွဲ့ငယ်၌ဖြစ်စေ၊ ပြောဆိုသောစကားကြောင့်သော်၎င်း၊ ပေးသော မဲဆန္ဒကြောင့်သော်၎င်း၊ မည်သည့်အဖွဲ့ကိုမျှ တရားရုံးတော်တစ်ခုခု၌ တရားစွဲဆိုခြင်းမခံထိုက်စေရ။ ထို့ပြင် အဓိပတိ၏အခွင့်အမိန့်အရ ပုံနှိပ်ထုတ်ဝေသော အစီရင်ခံစာကြောင့်သော်၎င်း၊ စာရွက် စာတမ်းကြောင့်သော်၎င်း၊ မဲဆန္ဒကြောင့်သော်၎င်း၊ အဖွဲ့မှတ်တမ်းကြောင့်သော်၎င်း၊ မည်သူမျှ တရားစွဲဆို ခြင်း မခံထိုက်စေရ။

၇။ အုပ်ချုပ်မှုစီမံရေးအဖွဲ့သည် မိမိတို့အုပ်ချုပ်ရေးဥပဒေ စတင်အတည်ဖြစ်ရမည့် ကာလနှင့် နိုင်ငံတော်အထွဋ်အထိပ် စတင်စိုးမိုးအုပ်ချုပ်ရမည့်ကာလတို့ကို သတ်မှတ်ရမည်။

၈။ အထက်ပါပုဒ်မတွင် ဖော်ပြသော အုပ်ချုပ်ရေးဥပဒေသစ်တစ်ခု စတင်အတည် ဖြစ်သည့်အချိန်မှစ၍ နိုင်ငံတော်အဓိပတိ၏ စိုးမိုးအုပ်ချုပ်ခြင်းရပ်စဲရမည်။ ထိုနည်းတူ ဝန်ကြီးများနှင့် အတိုင်ပင်ခံ လွှတ်တော်အမတ်များ ရာထူး သက်တမ်းများလည်း ရပ်စဲရမည်။

၉။ ဗမာနိုင်ငံတော်ကို အုပ်ချုပ်ရေးဥပဒေတစ်ခု စတင်အတည်ဖြစ်သည့်အချိန် အထိ ဤစည်းမျဉ်းဥပဒေအရ စီမံအုပ်ချုပ်ရမည်။ သို့သော် ဤစည်းမျဉ်းဥပဒေကို -

- (က) ဝန်ကြီးများအဖွဲ့၏ သဘောတူညီချက်နှင့်
- (ခ) အတိုင်ပင်ခံလွှတ်တော်၌ ထိုအခိုက်အတန့်တွင် ပါဝင်သော အမတ် ဦးရေ၏ အနည်းဆုံး ၄ ပုံ ၃ ပုံ တက်ရောက်သော အထူးအစည်းအဝေးတွင် ၃ ပုံ ၂ ပုံသော မဲဆန္ဒအရ သဘောတူညီကြသော ဥပဒေပြုခြင်းဖြင့် ပြင်ဆင်နိုင်သည်။

\* \* \* \* \*